

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

കവിതാർക്കികസിംഹ സർവതന്ത്രസ്വതന്ത്ര  
ശ്രീമദ്വേദാന്തദേശിക വിരചിതം മഹാകാവ്യം

|| യാദവാഭ്യുദയഃ ||

|| ചതുർഥഃ സർഗ്ഗഃ ||

*This document\* has been prepared by*

***Sunder Kidambi***

*with the blessings of*

ശ്രീ രംഗരാമാനുജ മഹാദേശികൻ

**His Holiness *śrīmad āṇḍavan of śrīraṅgam***

---

\*This was typeset using skt and T<sub>E</sub>X for Malayalam.

ശ്രീഃ  
ശ്രീമതേ രാമാനുജായ നമഃ  
ശ്രീമതേ നിഗമാന്തമഹാദേശികായ നമഃ

## ॥ യാദവാഭ്യുദയഃ ॥ ॥ ചതുർഥഃ സർഗ്ഗഃ ॥

മനീഷിതം കൈതവമാനുഷസ്യ  
ശ്രുത്വാ ഭയക്രോധപരിപ്ലുതാത്മാ |  
കംസശ്ചിരം പ്രാഗ്ഭവകാലനേമിഃ  
ചിന്താർണ്ണവേ മഗ്ന ഇവാവതസ്ഥേ || 4.1 ||

സ ദുർദ്ദമാനാസുരസത്വഭേദാൻ  
നേതാ സമാഹൂയ നൃശംസചേതാഃ |  
പ്രസ്ഥാപയാമാസ പരൈരധൃഷ്ട്യം  
നന്ദാസ്പദം നാഥവിഹാരഗുപ്തം || 4.2 ||

കദാചിദന്തർഹിതപുതനാത്മാ  
കംസപ്രയുക്താ കില കാപി മായാ |  
നിദ്രാപരാധീനജനേ നിശീഥേ  
വ്രജം യശോദാകൃതിരാവിവേശ || 4.3 ||

സ്തന്യേന കൃഷ്ണഃ സഹ പുതനായാഃ  
പ്രാണാൻ പപൗ ലുപ്തപുനർഭവായാഃ |  
യദഭ്ഭൂതം ഭാവയതാം ജനാനാം  
സ്തനന്ധയത്വം ന പുനർബുഭൂവ || 4.4 ||

നിശമ്യ തസ്യാഃ പരുഷം നിനാദം  
രൂക്ഷം യശോദാ രുദിതം ച സുനോഃ |  
സസംഭ്രമാവേഗമുപേത്യ ഭീതാ  
തമഗ്രഹീദ് ദുർഗ്രഹമാഗമാനാം || 4.5 ||

നന്ദശ്ച തീവ്രേണ ഭയേന സദ്യഃ  
സമേത്യ പശ്യന്നനഘം കുമാരം |

തേനൈവ തസ്യ ത്രിജഗന്നിയന്തുഃ  
പ്രായുഷ്കരക്ഷാം പരമാർത്ഥവേദീ || 4.6 ||

ഗോപാശ്ച സംഭൂയ ഗുഹോപമാക്ഷീം  
സ്വഘോഷനിർഹ്രാദിതവിശ്വഘോഷാം |  
ഗതാസുമൈക്ഷന്ത നിശാചരീം താം  
ഭീമാകൃതിം ഭൈരമീമിവാന്യാം || 4.7 ||

പരശ്വധൈസ്തത് ക്ഷണശാതിതൈസ്താം  
വിച്ഛിദ്യ വിന്ധ്യാചലസാനുകൽപാം |  
അനഃപ്രവൃത്യാ ബഹിരാശു നിന്ത്യഃ  
ക്രവ്യാദ്ബലിം പ്രാജ്യമിവ ക്ഷിപന്തഃ || 4.8 ||

ഗ്രഹാദിദോഷാൻ അപഹന്തുകാമാ  
ഗോപ്തഃ സതാം ഗോപതയഃ സമേതാഃ |  
സുവർണ്ണസൂത്രഗ്രഥിതാഭിരാമാം  
പഞ്ചായുധീമാഭരണം ബബന്ധുഃ || 4.9 ||

രഥ്യാണി രത്നാനി രഥാംഗപാണേഃ  
ആകൽപതാം നൂനമവാപ്നുവന്തി |  
തദംഗസംസ്പർശരസാത് പ്രകാമം  
രോമാഞ്ചിതാന്യംശുഗണൈരഭൂവൻ || 4.10 ||

സ ശായിതഃ ക്ഷേമവിദാ ജനന്ത്യാ  
പർയംകികായാം പ്രരുദൻ കുമാരഃ |  
ചിക്ഷേപ തുംഗം ശകടം പദാഭ്യാം  
ഗാന്ധാഭിഘാതേന ഗിരീന്ദ്രസാരം || 4.11 ||

വിദാരിതസ്തസ്യ പദാഗ്രയോഗാത്  
വികീർയമാണോ ബഹുധാ പൃഥിവിയാം |  
ശബ്ദായമാനഃ ശകടാഖ്യദൈത്യഃ  
സംക്ഷോഭയാമാസ ജഗന്ത്യഭീക്ഷണം || 4.12 ||

യദ്യച്ഛരയോത്ക്ഷിപ്തപദേ കുമാരേ  
 ശൈലോപലക്ഷ്യ ശകടേ നിരസ്തേ |  
 സരോജഗർഭോപമസൗകുമാർയം  
 പസ്പർശ തത്പാദതലം യശോദാ || 4.13 ||

അഥാംഗണേ ജാനുപദാഗ്രഹസ്തൈഃ  
 ചക്രായുധേ ചംക്രമണപ്രവൃത്തേ |  
 പ്രായോ ധരിത്രീ പരിഷന്ധജേ തം  
 സാപത്രപാ സാന്ദ്രജശ്ചരലേന || 4.14 ||

നിർവ്യാജമന്ദസ്മിതദർശനീയം  
 നീരാജിതം കൃണ്ഡലരത്നഭാസാ |  
 നന്ദസ്തദാനീം ന ജഗാമ തൃപ്തിം  
 മുശാക്ഷരം പ്രേക്ഷ്യ മുഖം തദീയം || 4.15 ||

വിശ്വാനി വിശ്വാധികശക്തിരേകോ  
 നാമാനി രൂപാണി ച നിർമ്മിമാണഃ |  
 നാമൈകദേശഗ്രഹണേഽപി മാതുഃ  
 ബഭൂവ കൃഷ്ണോ ബഹുമാനപാത്രം || 4.16 ||

തരംഗിതാനുശ്രവഗന്ധമാദൗ  
 തസ്യാദ്ഭൂതം സല്ലപിതം സഖീഭിഃ |  
 വർണ്ണസ്വരാദിവ്യവസായഭൂമ്നാ  
 ശിക്ഷാവിദാം ശിക്ഷണമഗ്ന്യമാസീത് || 4.17 ||

തമീഷഭൃതമായ നിലീനമാരാത്  
 സമ്പ്രേക്ഷ്യദന്താംകുരചാരുഹാസം |  
 സനാതനീം ഭൃഷ്ടിമനന്യഭൃഷ്ടിഃ  
 സാനന്ദമാലോകത നന്ദപത്നീ || 4.18 ||

പദൈസ്ത്രിഭിഃ ക്രാന്തജഗത്ത്രയം തം  
 ഭവ്യാശയാ ഭാവിതബാലഭാവം |

കരേണ സംഗൃഹ്യ കരാംബുജാഗ്രം  
സഞ്ചാരയാമാസ ശനൈര്യശോഭാ || 4.19 ||

സ്ഖലദ്ഗതിം ദ്വിത്രപദപ്രചാരാത്  
ജാനുക്രമേ ജാതരുചിം കുമാരം |  
ഭൃഗേ സമാവേശ്യ വലഗഭാഗേ  
സ്തന്യം മുദാ പായയതേ സ്ഥ ധന്യാ || 4.20 ||

ക്രമേണ ഭൃയോഽപി വിഹാരകാംക്ഷീ  
നന്ദസ്യ ദാരൈരഭിനന്ദ്യമാനഃ |  
നിത്യാനുഭൃതം നിഗമാന്തഭൃങ്ഗൈഃ  
നിജം പദാബ്ജം നിദധേ പൃഥിവ്യാം || 4.21 ||

സ സഞ്ചരൻ സാധുജനപ്രതീപൈഃ  
മാ ഭൃജ്യതാം സേയമിതീവ മത്വാ |  
ചക്രാദിഭിഃ പാദസരോജചിഹ്നൈഃ  
ആമുദ്രയാമാസ മഹീമനന്യൈഃ || 4.22 ||

ആലംബ്യ മാതൃഃ കരപല്ലവാഗ്രം  
ശനൈഃ ശനൈഃ സഞ്ചരതോ മുരാദൈഃ |  
ബഭാര ചിത്രാമിവ പത്രരേഖാം  
ധന്യാ പദന്യാസമയീം ധരിത്രീ || 4.23 ||

അകർമ്മനിഘ്നോ ഭുവനാന്യജസ്രം  
സംകൽപലേശേന നിയമ്യ ദീവ്യൻ |  
പ്രചാരിതഃ പ്രസ്നൂതയാ ജനന്യാ  
പദേ പദേ വിശ്രമമാചകാംക്ഷ || 4.24 ||

സുരപ്രസൂനൈഃ സുരഭീകൃതാനാം  
ആരോഹണാന്യംഗണവേദികാനാം |  
തമാരുരൂക്ഷും തരലാംഘ്രിപദ്മം  
ധാതാരമാരോഹയദാശു ധാത്രീ || 4.25 ||

തലേഷു തസ്യാംഗണപാദപാനാം  
 താലാനുകുലേഷു ഗതാഗതേഷു |  
 വ്രജസ്ഥിതാഃ സ്വർഗ്ഗസദാമശൃണ്വൻ  
 ദുരോദിതാൻ ദുന്ദുഭിതൂർയനാദാൻ || 4.26 ||

യ ഏഷ ലോകത്രയസൂത്രധാരഃ  
 പർയായപാത്രാണി ചരാചരാണി |  
 ആനർത്തയത്യദ്ഭൂതചേഷ്ടിതോഽസൗ  
 നനർത്ത വേലം നവനീതകാംക്ഷീ || 4.27 ||

ഗൃഹേഷു ദധ്നോ മഥനപ്രവൃത്തൗ  
 പൃഷ്ഠ്കണൈരുത്പതിതൈഃ പ്രകീർണ്ണഃ |  
 നിദർശയാമാസ നിജാമവസ്ഥാം  
 പ്രാചീം സുധാശീകരയോഗചിത്രാം || 4.28 ||

ത്രസ്യൻ മുകുന്ദോ നവനീതചൗർയാത്  
 നിർഭൂഗ്ഗഗാത്രോ നിഭൂതം ശയാനഃ |  
 നിജാനി നിഃശബ്ദദശാം യയാചേ  
 ബദ്ധ്യാഞ്ജലിം ബാലവിഭൂഷണാനി || 4.29 ||

ആരണ്യകാനാം പ്രഭവഃ ഫലാനാം  
 അരണ്യജാതാനി ഫലാന്യഭീപ്സൻ |  
 വിസ്രംസിധാന്യാഞ്ജലിനാ കരേണ  
 വ്യാധാത്മജാം വിശ്വപതിഃ സിഷേവേ || 4.30 ||

സുജാതരേഖാത്മകശംഖചക്രം  
 താമ്രോദരം തസ്യ കരാറവിന്ദം |  
 വിലോകയന്ത്യാഃ ഫലവിക്രയിന്ത്യാ  
 വിക്രേതമാത്മാനമഭൂപിമർശഃ || 4.31 ||

അപൂരയത് സ്വാദുഫലാർപ്പണേന  
 ക്രീഡാശിശോർഹസ്തപുടം കിരാതീ |

രതൈസ്തദാ കൗസ്തുഭനിർവ്വിശേഷൈഃ  
ആപുരിതം തത് ഫലഭാണധമാസീത് || 4.32 ||

മുഹുഃ പ്രവൃത്തം നവനീതചൗർയേ  
വത്സാൻ വിമുഞ്ചന്തമദോഹകാലേ |  
ഉലുഖലേ കുത്രചിദാത്തപുണ്യേ  
ബന്ധും സതാം ബന്ധുമിയേഷ മാതാ || 4.33 ||

ആനീതമഗ്രേ നിജബന്ധനാർത്ഥം  
ദാമാഖിലം സംഹിതമപ്യപൂർണ്ണം |  
നിരീക്ഷ്യ നിർവ്വിണ്ണധിയോ ജനന്യാഃ  
സംകോചശക്ത്യാ സ ബഭൂവ ബന്ധുഃ || 4.34 ||

ബലം തഥാ ഭാവയതാം മുകുന്ദം  
അയത്നവിച്ഛേദിനി കർമ്മബന്ധേ |  
തപസ്വിനീ തത്ക്രതുന്നീതിരാദ്യാ  
സുപ്രീഡമാരണ്യകഥാസു തസ്ഥൗ || 4.35 ||

ഉലുഖലേ പ്രഗ്രഥിതേന ദാമ്നാ  
നിബലമാസ്രാവിലലോലനേത്രം |  
സഹാസമൈക്ഷന്ത ജനാഃ സമന്താത്  
ആലാനിതം നാഗമിവാൻഭിജ്ഞാഃ || 4.36 ||

അനാദരാക്യഷ്ടമുലുഖലം തത്  
യാവർജ്ജുനൗ ശൈലനിഭൗ ബഭഞ്ജ |  
ബഭൂവതൂർബ്രഹ്മസുതസ്യ ശാപാത്  
മുക്തൗ മുന്നേര്യക്ഷവരൗ തദാ തൗ || 4.37 ||

ശാപാവധിം ബ്രഹ്മസുതേന ഭത്തം  
സമ്പ്രാപ്യ തൗ ശൗരിസമാഗമേന |  
ദേഹേന ദിവ്യേന വിഭീപ്യമാനൗ  
സ്തുത്വാ ഹരിം ധാമ സമീയതുഃ സ്വം || 4.38 ||

അഭ്യുഷ്ടപൂർവ്വം ഭൂവി പൂതനാദേഃ  
 ഉദന്തമുത്പാതമുദീക്ഷമാണാഃ |  
 സമേത്യ ഗോപാഃ സഹ മാധവേന  
 ബൃന്ദാവനം സത്വരമഭ്യഗച്ഛൻ || 4.39 ||

യേനൗഷധീനാമധിപം പുരസ്താത്  
 ആഘ്നാദഹേതും ജഗതാമകാർഷീത് |  
 തേനൈവ ദധൗ മനസാ വനം തത്  
 കൃഷ്ണോ ഗവാം ക്ഷേമസമൃദ്ധിമിച്ഛൻ || 4.40 ||

അനുഗ്രഹാബ്ധേരിവ വീചിഭേദൈഃ  
 ആപ്യായയാമാസ ശുഭൈരപാംഗൈഃ |  
 വനം പൃഥിവ്യാ ഇവ യൗവനം തത്  
 ഗോപ്താ സതാം ഗോധനവംശചന്ദ്രഃ || 4.41 ||

ആസീന്നിഷേവ്യാ പൃഥിവീ പശൂനാം  
 പുണ്യേക്ഷുരമ്യാണി തൃണാന്യഭൂവൻ |  
 തസ്മിന്നരണ്യേ തരുഭിഃ പ്രപേദേ  
 കൽപദ്രുമാണാമനുകൽപഭാവഃ || 4.42 ||

അഭ്യുഷ്ടപൂർവ്വൈരധികാം വിശേഷൈഃ  
 ആലക്ഷ്യ വന്യാമമരേന്ദ്രമാന്യാം |  
 നന്ദോപനന്ദപ്രമുഖൈർന്നനന്ദേ  
 നാകാധിരുഡൈരിവ നാഥഭൂമ്നാ || 4.43 ||

ദൈത്യൈസ്തൃണാവർത്തമുഖൈരയത്താത്  
 മുഹൂർന്നിരസ്തൈർമ്മുദിതോ മുകുന്ദഃ |  
 അഭൂംകത രാമേണ സഹാദ്ഭൂതം തത്  
 പുണ്യം വനം പുണ്യജനേന്ദ്രമാന്യാം || 4.44 ||

സപക്ഷകൈലാസനിഭസ്യ ഗോപാഃ  
 ബകസ്യ പക്ഷാൻ അഭിതോ ബബന്ധുഃ |

വനേ തദന്യാനപി ഘോരവൃത്തിൻ  
ക്ഷേപ്തും പ്രവൃത്താ ഇവ കേതുമാലാഃ || 4.45 ||

പുരസ്കൃതം മംഗലഗീതവാദ്യൈഃ  
പുംസഃ പ്രസത്യൈ ജഗതാം പ്രസുതേഃ |  
കയാപി തത്ര സ്പൃഹയാപ്രതിഷ്ഠൻ  
കന്യാവ്രതം കിഞ്ചന ഗോപകന്യാഃ || 4.46 ||

നിശാത്യയസ്നാനസമുദ്യതാനാം  
നിക്ഷിപ്തമാഭീരകിശോരികാണാം |  
കുലാദുപാദായ ദുകുലജാലം  
കുന്ദാധിരുഡോ മുമുദേ മുകുന്ദഃ || 4.47 ||

സ ചൈകഹസ്തപ്രണതിം വിധുന്വൻ  
ക്ഷൗമാർത്ഥിനീനാം ഹരിരംഗനാനാം |  
അന്യോന്യഹസ്താർപ്പണസമ്പ്രവൃത്തം  
ആസാം ജഹാസാഞ്ജലിമപ്യപൂർവ്വം || 4.48 ||

സ ചാപ്തമചണ്ഡാതകമാത്രഭാജാം  
ക്ഷൗമാർത്ഥിനീനാം സ്വയമർത്ഥ്യമാനൈഃ |  
അനന്യഹസ്താർപ്പണസമ്പ്രവൃത്തൈഃ  
താസാം ജഹാസാഞ്ജലിഭിസ്തദീയൈഃ || 4.49 ||

പ്രസുപ്തമുദ്ബോധയതാ പരത്വം  
വീരശ്രിയോ വിഭ്രമമണ്ഡനേന |  
നീലാദിനിർവ്വേഷണിയാനധാമ്നാ  
നാഥോ ബഭാസേ നവയൗവനേന || 4.50 ||

വിഹാരപർവ്വക്രമചാനു ശൗരേഃ  
കല്യാം വയഃ കാമഗൃഹീതിയോഗ്യം |  
മനോഭിരാന്ധാദ്യതമം പ്രപേദേ  
മാധുർയമിക്ഷോരിവ മധ്യഭാഗഃ || 4.51 ||

സമാശ്രിതാം വിഭ്രമസൈന്യഭേദൈഃ  
 കാന്ത്യാ സ്വയാ കൽപിതചാരുവപ്രാം |  
 വ്രജസ്ത്രിയഃ കൃഷ്ണമയീം വ്യജാനൻ  
 ക്രീഡാർഗ്ഗലാം ക്ഷേമപുരീമപൂർവ്വാം || 4.52 ||

വംശസ്വനോ വത്സവിഹാരപാംസുഃ  
 സന്ധ്യാഗമസ്തസ്യ ച വന്യവേഷഃ |  
 ആയാതി കൃഷ്ണേ വ്രജസുന്ദരീണാം  
 ആസീച്ചതുസ്കന്ധമനംഗസൈന്യം || 4.53 ||

അനുശ്രവാണാമവതംസഭൂതം  
 ബർഹാവതംസേന വിഭൂഷയന്തീ |  
 അഭിവൃദ്ധയാ ചർമ്മഭൃശൈവ ഗോപീ  
 സമാധിഭാജാമഭജത് സമാധിം || 4.54 ||

കലാപിനാം കൽപിതമാല്യഭാവൈഃ  
 പത്രൈസ്തദാ പത്രലഭേഹകാന്തിം |  
 അവാപ്യ സഞ്ചാരിതമാലമാദ്യം  
 ഛായാത്മതാം പ്രാപുരിവാസ്യ ഗാവഃ || 4.55 ||

വിതമ്പതാ മാന്മഥമിന്ദ്രജാലം  
 പിഞ്ചേരന താപിഞ്ചരനീഭോ ബഭാസേ |  
 അനേകരത്നപ്രഭവേന ധാമ്നാ  
 ശാരാത്മനാ ശൈല ഇവേന്ദ്രനീലഃ || 4.56 ||

മുഹുഃ സ്പൃശന്തീ മുമുദേ യശോദാ  
 മുശ്യാംഗനാമോഹനവാംശികേന |  
 മനീഷിണാം മാംഗലികേന യൂനാ  
 മൗലൗ ധൃതാം മണ്ഡനബർഹമാലാം || 4.57 ||

കൃതാസ്പദാ കൃഷ്ണഭൂജാന്തരാലേ  
 പ്രാലംബബർഹാവലിരാബഭാസേ |

വിശുദ്ധഹേമദ്യുതിരബ്ധികന്യാ  
ശ്യാമായമാനേവ തദംഗകാന്ത്യാ || 4.58 ||

സാചീകൃതാനി പ്രണയത്രപാഭ്യാം  
വ്യാവൃത്തരാജീവനിഭാനി ശൗരിഃ |  
സഭ്രൂവിലാസാനി ദദർശ താസാം  
വക്ത്രാണി വാചാലവിലോചനാനി || 4.59 ||

നിരംകുശസ്നേഹരസാനുവിഭാൻ  
നിഷ്പന്ദമന്ദാലസനിർന്നിമേഷാൻ |  
വംശേന കൃഷ്ണഃ പ്രതിസംബഭാഷേ  
വാർത്താഹരാൻ വാമദ്യുശാം കടാക്ഷാൻ || 4.60 ||

അശീക്ഷിതം തുംബുരുന്നാരദാദ്വൈഃ  
ആഭീരനാട്യം നവമാസ്ഥിതേന |  
ജഗേ സലീലം ജഗദേകധാമ്നാ  
രാഗാബ്ധിനാ രഞ്ജയതേവ വിശ്വം || 4.61 ||

അപത്രപാസൈകതമാശ്രിതാനാം  
രാഗോദധൗ കൃഷ്ണമുഖേന്ദുനൂനേന |  
ഹസ്താവലംബോ ന ബഭൂവ താസാം  
ഉത്പക്ഷ്മണാമുത്കലികാപ്സുതാനാം || 4.62 ||

അയന്ത്രിതസ്വൈരഗതിഃ സ താസാം  
സംഭാവിതാനാം കരപുഷ്കരേണ |  
പ്രസ്ഥിനഗണ്ഡഃ പ്രണയീ ചകാശേ  
മധ്യേ വശാനാമിവ വാരണേന്ദ്രഃ || 4.63 ||

വിമോഹനേ വല്ലവഗേഹിനീനാം  
ന ബ്രഹ്മചര്യം ബിഭിദേ തദീയം |  
സമ്പത്സ്യതേ ബാലകജീവനം തത്  
സത്യേന യേനൈവ സതാം സമക്ഷം || 4.64 ||

സ്വസംഭവം കൃഷ്ണമവേക്ഷമാണഃ  
 ബന്ധുപ്രസൂതം ച ബലം വ്രജേശഃ |  
 നിസർഗ്ഗമൈത്ര്യാ നിയതൈകഭാവൗ  
 ന്യായുംകത തൗ വത്സകുലാനി ഗോപ്തും || 4.65 ||

അനന്യതന്ത്രഃ സ്വയമേവ ദേവാനു  
 പദ്മാസനാദീൻ പ്രജനയ്യ രക്ഷൻ |  
 സ രക്ഷകഃ സീരഭ്യതാ സഹാഘ്നീത്  
 നേതാ ഗവാം നന്ദനിയോഗവർത്തീ || 4.66 ||

കഥം വ്രജേച്ഛരർക്കരിലാൻ പ്രദേശാൻ  
 പദ്ഭ്യാമസൗ പല്ലവകോമലാഭ്യാം |  
 ഇതി സ്നൂതസ്തന്യരസാ യശോഭാ  
 ചിന്താർണ്ണവേ ന പ്ലവമമ്പവിന്ദത് || 4.67 ||

വിഹാരവിത്രാസിതദുഷ്ടസത്ത്വൗ  
 മൃഗേന്ദ്രപോതാവിവ ധീരചേഷ്ടൗ |  
 ബഭൂവതുഃ ശാശ്വതികേന ഭൂമ്നാ  
 ബാലൗ യുവാനാവിവ തൗ ബലാഡ്യൗ || 4.68 ||

സിന്ദുരിതൗ വത്സപരാഗജാലൈഃ  
 സിതാസിതൗ ബാലഗജാവിവ ഭൗ |  
 ഉദാരലീലാവുപലക്ഷ്യ ഗോപ്യഃ  
 സർവ്വാസ്തഭാഘ്നന്യവശാ ബഭൂവുഃ || 4.69 ||

ഗോപായമാനേ പുരുഷേ പരസ്ഥിൻ  
 ഗോരുപതാം വേദഗിരോ ഭജന്ത്യഃ |  
 ഭവൈരസേവന്ത പദം തദീയം  
 സ്തോഭപ്രതിച്ഛരന്ദനീഭൈഃ സ്വശബ്ദൈഃ || 4.70 ||

അബാലിശോ ബാലിശവത്പ്രജാനാം  
 പ്രഖ്യാപയന്നാത്മനി പാരതന്ത്ര്യാം |

ന്യദർശയത് വിശ്വപതിഃ പശൂനാം  
ബന്ധേ ച മോക്ഷേ ച നിജം പ്രഭുത്വം || 4.71 ||

ആത്മോപമർദ്ദേപ്യനുമോദമാനാത്  
ആത്മാധികം പാലയതശ്ച വത്സാൻ |  
ഗാവസ്തദാനീമനഘ്രാമവിന്ദൻ  
വാത്സല്യശിക്ഷാമിവ വാസുദേവാത് || 4.72 ||

യോഽസാവനന്തപ്രമുഖൈരനന്തൈഃ  
നിർവ്വിശൃതേ നിത്യമനന്തഭൂമാ |  
വൈമാനികാനാം പ്രഥമഃ സ ദേവഃ  
വത്സൈരലേലിഹൃത വത്സലാത്മാ || 4.73 ||

മഹീയസാ മണ്ഡിതപാണിപദ്മം  
ദധ്യന്നസാരേണ മധുഷ്ണതേന |  
ദ്യുഷ്ട്വാ നനന്ദുഃ ക്ഷുധയാഽനിതാസ്തം  
വത്സാനുചർയാസു വയസ്യഗോപാഃ || 4.74 ||

സ്വാഭൂനി വന്യാനി ഫലാനി തൈസ്തൈഃ  
സ്നിശ്ചൈരുപാനീയ നിദർശിതാനി |  
രാമായ പൂർവ്വം പ്രതിപാദ്യ ശേഷൈഃ  
സ പിപ്രിയേ സാദരഭൂജ്യമാനൈഃ || 4.75 ||

താഭ്യാം തദാ നന്ദനിദേശിതാഭ്യാം  
രക്ഷാവതീം രാമജനാർദ്ദനാഭ്യാം |  
വിശേഷഭോഗ്യാമഭജത് വിഭൂതിം  
ബൃന്ദാവനം വ്യാപൃതധേനുബൃന്ദം || 4.76 ||

അഗാധകാസാരമഹീനശഷ്പം  
അതീക്ഷ്ണസൂര്യം തദചണ്ഡവാതം |  
പ്രച്ഛരാധനിദ്രായിത ധേനുവത്സം  
പ്രൗഢേ നിദാഘേഽപി ബഭൂവ ഭോഗ്യം || 4.77 ||

ന വ്യാധിപീഡാ ന ച ദൈത്യശംകാ  
 നാസീത് ഗവാം വ്യാഘ്രഭയം ച തസ്മിൻ |  
 സ്വബാഹുകൽപേന ബലേന സാർദ്ധം  
 നാരായണേ രക്ഷതി നന്ദലക്ഷ്മീം || 4.78 ||

നിരീതയസ്തേ നിരപായവാഞ്ഛരാഃ  
 നിഃശ്രേയസാഭ്യധികപ്രമോദാഃ |  
 പ്രപേദിരേപൂർവ്വയുഗാനുഭൂതിം  
 ഗോപാസ്തദാ ഗോപ്തരി വാസുദേവേ || 4.79 ||

വത്സാനുചർയാചതുരസ്യ കാലേ  
 വംശസ്വനൈഃ കർണ്ണസുധാം വിധാതുഃ |  
 ഗതാഗതപ്രാണദശാമവിന്ദൻ  
 ഗോപീജനാസ്തസ്യ ഗതാഗതേഷു || 4.80 ||

ആഘ്രാതവർത്മാനമരണ്യഭാഗേ-  
 ഷ്ചാരണ്യകൈരാശ്രിതധേനുഭാവൈഃ |  
 കേനാപി തസ്യാപഹൃതം കിരീടം  
 പ്രത്യാഹരൻ പ്രൈക്ഷത പത്രിനാഥഃ || 4.81 ||

ദേവസ്യ ദുഃശോഭശയസ്യ ദൈത്യാത്  
 വൈരോചനാദ്വ്യാലഭുജോപനീതഃ |  
 കൃഷ്ണസ്യ മൗലൗ കൃതബർഹചുഡേ  
 ന്യസ്തഃ കിരീടോ നിബിഡീബഭൂവ || 4.82 ||

സമാഹിതൈരഗ്നിഷു യായജുക്തൈഃ  
 ആധീയമാനാനി ഹവീംഷി ഭോക്താ |  
 ഭക്തൈകലഭ്യോ ഭഗവാൻ കദാചിത്  
 പത്നീഭിരാനീതമഭുംക്ത ഭോജ്യം || 4.83 ||

കരാംബുജസ്പർശനിമീലിതാക്ഷാൻ  
 ആമർശനൈരാകലിതാർദ്ധനിദ്രാൻ |

വത്സാനനന്യാഭിമുഖാൻ സ മേനേ  
പ്രഹ്യാകൃതീൻ ഭക്തിഭരാവനന്ദ്രാൻ || 4.84 ||

രോമന്മഹേനാഞ്ചിതസ്യക്പിഭാഗൈഃ  
അസ്പന്ദനൈരർദ്ധനിമീലിതാക്ഷൈഃ |  
അനാഭ്യുതസ്തന്യൂരസൈർമ്മുകുന്ദഃ  
കണ്ഡുയിതൈർന്നിർവൃതിമാപ വത്സൈഃ || 4.85 ||

സിഷേവിരേ ശാഭലിതാൻ പ്രദേശാൻ  
കൃഷ്ണസ്യ ധാമ്നാ മണിമേചകേന |  
വസുന്ധരായാമപി കേവലായാം  
വ്യാപാരയന്തോ വദനാനി വത്സാഃ || 4.86 ||

നവപ്രസൂതാഃ സ തദാ വനാനേ  
പയസ്വിനീരപ്രതിമാനദോഹാഃ |  
പരിഭ്രമശ്രാന്തപദാൻ അഭൂരാത്  
പ്രത്യാഗതാൻ പായയതേ സ്ഥ വത്സാൻ || 4.87 ||

നിവിശ്യ മുലേഷു വനദ്രുമാണാം  
നിദ്രായിതാനാം നിജതർണ്ണകാനാം |  
അംഗാനി ഗാഃ സാദരമാലിഹന്തീഃ  
അമംസ്ത സംഭാവ്യഗുണാഃ സ്വമാതുഃ || 4.88 ||

സ നൈചികീഃ പ്രത്യഹമാതപാനേ  
പ്രത്യുക്തഘോഷാ ഇവ വത്സനാദൈഃ |  
മധുനി വംശധ്വനിഭിഃ പ്രയച്ഛരൻ  
നിനായ ഭൂയോഽപി നിവാസഭൂമിം || 4.89 ||

സമാവ്രജൻ വിശ്വപതിർവ്രജാന്തം  
ഗോഭിഃ സമം ഗോപവിലാസിനീനാം |  
ഉല്ലാസഹേതുഃ സ ബഭൂവ ഭൂരാത്  
ഉദ്യൻ വിവസ്യാനിവ പദ്മിനീനാം || 4.90 ||

നിവർത്തയൻ ഗോകുലമാത്തവംശോ  
 മന്ദായമാനേ ദിവസേ മുകുന്ദഃ |  
 പ്രിയാഭൃശാം പാരണയാ സ്വകാന്ത്യാ  
 ബർഹാവൃതം വ്യാതനുതേവ വിശ്വം || 4.91 ||

ബാലം തരുണ്യസ്തരുണം ച ബാലാഃ  
 തമമ്പരജ്യന്ത സമാനഭാവാഃ |  
 തദദ്ഭൃതം തസ്യ വിലോഭനം വാ  
 തസ്യൈവ സർവ്വാർഹരസാത്മതാ വാ || 4.92 ||

അവേദിഷാതാം പൃഥുകൗ പിത്യഭൃതാം  
 താരുണ്യപൂർണ്ണൗ തരുണീജനേന |  
 വൃദ്ധൗ പുരാവൃത്തവിശേഷവിദ്ഭിഃ  
 ക്ലപ്തേന്ദ്രജാലാവിവ രാമകൃഷ്ണൗ || 4.93 ||

അഥാപദാനം മദനസ്യ ഭാതും  
 ആഭാതുമലോകയതാം മനാംസി |  
 നവം വയോ നാഥസമം പ്രപേദേ  
 ഗുണോത്തരം ഗോപകുമാരികാഭിഃ || 4.94 ||

അനംഗസിന്ധോരമൃതപ്രഥിമ്നാ  
 രസസ്യ ദിവ്യേന രസായനേന |  
 മഹീയസീം പ്രീതിമവാപ താസാം  
 യോഗീ മഹാൻ യൗവനസംഭവേന || 4.95 ||

വിജ്യംഭമാണസ്തനകുഡ്മലാനാം  
 വൃക്തോന്വിഷഭിദ്രമസൗരഭാണാം |  
 മധുവ്രതത്വം മധുരാകൃതീനാം  
 ലേഭേ ലതാനാമിവ വല്ലവീനാം || 4.96 ||

അതിപ്രസംഗാവധീരയന്ത്യാ  
 പ്രാചീനയാ സംയമിതോ നിയന്ത്യാ |

പാഞ്ചാലകന്യാമിവ പഞ്ചഭൂക്താം  
ധർമ്മഃ സതീരാഭ്യുത താഭ്യശീസ്താഃ || 4.97 ||

ഭിശാഗജാനാമിവ ശാക്വരാണാം  
ശൃങ്ഗാഗ്രനിർഭിന്നശിലോച്ചയാനാം |  
സ താഭ്യശാ ബാഹുബലേന കൺഠാൻ  
നിപീഡ്യ ലേഭേ പണിതേന നീലാം || 4.98 ||

കരേണ ദംഭോലികരോരതുംഗാൻ  
ദേഹാൻ പൃഥുൻ ദാനവദുർവൃഷാണാം |  
വിമൃദ്യ നൂനം വിദധേ മുകുന്ദഃ  
പ്രിയാസ്തനസ്പർശവിഹാരയോഗ്യാം || 4.99 ||

ആത്മീയപർയംകഭൂജംഗകൽപൗ  
അക്ഷേപ്യരക്ഷാപരിഘൗ പൃഥിവിയാഃ |  
നീലോപധാനീകരണാത് സ മേനേ  
ഭൂയിഷ്ഠധന്യൗ ഭൂജപാരിജാതൗ || 4.100 ||

രാഗാഭിരോഗപ്രതികാരഭൂതം  
രസായനം സർവ്വദശാനുഭാവ്യം |  
ആസീദനുദ്യേയതമം മൂനീനാം  
ഭിവൃന്ധ്യ പുംസോ ദധിതോപഭോഗഃ || 4.101 ||

അനുദ്രുതാ നൂനമനംഗബാണൈഃ  
സുലോചനാ ലോചനഭാഗധേയം |  
പ്രത്യഗ്രഹീഷുഃ പ്രതിസന്നിവൃത്തം  
ത്യക്തേതരൈരക്ഷിഭിരാത്മനാ ച || 4.102 ||

പ്രജോപകൺഠേ വിബുധാനുഭാവ്യോ  
ഗോപീജനൈരാത്മഗുണാവദാതൈഃ |  
സമാവൃതോ നന്ദസുതശ്ചകാശേ  
താരാഗണൈരിന്ദുരിവാന്തരിക്ഷേ || 4.103 ||

ഹത്യാ സയുഗ്മം തൃണരാജഷണ്ഡേ  
 രാമാച്യുതൗ രാസഭദ്രൈത്യമുഗ്രം |  
 അതോഷയേതാം ഭൃശമാത്മഭൃത്യാൻ  
 സ്യാദ്ഭ്യഃ സുധാപിണ്ഡനിഭൈഃ ഫലൗഘൈഃ || 4.104 ||

കദാചിദാസാദിതഗോപവേഷഃ  
 ക്രീഡാകുലേ ഗോപകുമാരബ്യന്ദേ |  
 സ്കന്ധേന സംഗൃഹ്യ ബലം ബലീയാൻ  
 ദൈത്യഃ പ്രലംബോ ദിവമുത്പപാത || 4.105 ||

പപാത ഭൂമൗ സഹസാ സ ദൈത്യഃ  
 തന്മുഷ്ടിനാ താഡിതശീർണ്ണമൗലിഃ |  
 മഹേന്ദ്രഹസ്തപ്രഹിതേന പൂർവ്വം  
 വജ്രേണ നിർഭിന്ന ഇവാചലേന്ദ്രഃ || 4.106 ||

സ്വവാസസാ ക്ലപ്തകലംകലക്ഷ്മീഃ  
 കാന്ത്യാ ദിശഃ ചന്ദ്രികയേവ ലിമ്പൻ |  
 രരാജ രാമോ ദനുജേ നിരസ്തേ  
 സ്വർഭാനുനാ മുക്ത ഇവോഡുരാജഃ || 4.107 ||

വിനൈവ രാമേണ വിഭുഃ കദാചിത്  
 സഞ്ചാരയൻ ധേനുഗണം സവത്സം |  
 വനശ്രിയാ ദൂരവിലോഭിതാക്ഷഃ  
 കഞ്ചിദ്യയൗ കച്ഛരമദ്യഷ്ടപൂർവ്വം || 4.108 ||

യദ്യച്ഛരയാ ചാരിതധേനുചക്രഃ  
 കുലാന്തികേ വിശ്വജനാനുകുലഃ |  
 കലിന്ദജാം കാലിയപന്നഗസ്യ  
 ക്ഷേപലോദ്ഗമൈഃ കജ്ജലിതാം ദദർശ || 4.109 ||

വിഷാഗ്നിനാ മുർമ്മുരിതപ്രതാനേ  
 വൈരോചനീതീരവനാവകാശേ |

അഹീന്ദ്രമാസ്കന്ദിതുമധ്യരൂക്ഷത്  
കാഷ്ഠാക്യതിം കഞ്ചന നീപവൃക്ഷം || 4.110 ||

മധുദ്രവൈരുൽബണഹർഷബാഷ്പാ  
രോമാഞ്ചിതാ കേസരജാലകേന |  
പാത്രാംകുരൈശ്ചിത്രതനുശ്ചകാശേ  
കൃഷ്ണാശ്രിതാ ശുഷ്കകദൻബശാഖാ || 4.111 ||

നിപത്യ സംക്ഷിപ്തപയോധികൽപേ  
മഹാഹ്രദേ മന്ദരപോതരമ്യഃ |  
വിഷവ്യപോഹാദമൃതം വിധാതും  
സ്വാദ്യദയം ക്ഷോഭയതി സ്ഥ സിന്ധും || 4.112 ||

കൃതാഹതിഃ കൃഷ്ണനിപാതവേഗാത്  
ആനലൂപാ വിതതൈസ്തരംഗൈഃ |  
സർപ്പാപസാരൗഷധിസമ്പ്രയുക്താ  
ഭേരീവ സാ ഭീമതരം രാസ || 4.113 ||

പ്രസക്തകൃഷ്ണദ്യുതിഭിസ്തദീയൈഃ  
പൃഷ്ഠ്കണൈരുത്പതിതൈഃ പ്രതൂർണ്ണം |  
അദ്യശ്യതാഽഽദ്യോതിതമന്തരിക്ഷം  
പീതാന്ധകാരൈരിവ താരകൗഘൈഃ || 4.114 ||

ഉദഗ്രസംരംഭമുദീക്ഷ്യ ഭീതാഃ  
താർക്ഷ്യധജം താർക്ഷ്യമിവാഽഽപതന്തം |  
പ്രപേദിരേ സാഗരമാശ്രിതൗഘാഃ  
കാകോദരാഃ കാലിയമാത്രശേഷാഃ || 4.115 ||

അഥാഭസഃ കാലിയനാഗമുഗ്രം  
വ്യാത്താനനം മൃത്യുമിവോജ്ജിഹാനം |  
ഭോഗേന ബധ്നന്തമപോഹ്യ ശൗരിഃ  
പ്രഹവീകൃതം തത് ഫണമാരുരോഹ || 4.116 ||

സദ്യോ മഹാനീലമയീം മുകുന്ദഃ  
 സപദ്മരാഗാമിവ പാദപീഠീം |  
 ക്രാമൻ ഫണാം കാലിയപന്നഗസ്യ  
 ഗ്രസ്തോദിതോ ഭാനുരിവാബഭാസേ || 4.117 ||

ഫണാമണീനാം പ്രഭയോപരകേത  
 വേലൻ ബഭൗ ചക്രിണി ചക്രപാണിഃ |  
 പ്രദോഷസിന്ദുരിതമംബുവാഹം  
 പ്രാചേതസോ നാഗ ഇവോപമൃദ്നൻ || 4.118 ||

പ്രണേമുഷാം പ്രാണഭൃതാമുദീർണ്ണം  
 മനോ വിനേഷ്യൻ വിഷമാക്ഷവക്രതം |  
 അകൽപയത് പന്നഗമർദ്ദനേന  
 പ്രായേണ യോഗ്യാം പതഗേന്ദ്രവാഹഃ || 4.119 ||

തദ്ഭോഗബ്യന്ദേ യുഗപന്മുകുന്ദഃ  
 ചാരീവിശേഷേണ സമൈക്ഷി നൃത്യൻ |  
 പർയാകുലേ വീചിഗണേ പയോധേഃ  
 സംക്രാന്തബിംബോ ബഹുധേവ ചന്ദ്രഃ || 4.120 ||

തദുത്തമാംഗം പരികൽപ്യ രംഗം  
 തരംഗനിഷ്പന്നമൃദംഗനാദം |  
 പ്രശസ്യമാനസ്ത്രിദശൈരകാർഷീത്  
 അവ്യാഹതാമാരഭീമനന്തഃ || 4.121 ||

ഏകേന ഹസ്തേന നിപീഡ്യ വാലം  
 പാദേന ചൈകേന ഫണാമുദഗ്രാം |  
 ഹരിസ്തഭാ ഹന്തുമിയേഷ നാഗം  
 സ ഏവ സംസാരമിവാശ്രിതാനാം || 4.122 ||

സ പന്നഗീനാം പ്രണിപാതഭാജാം  
 ദ്രവീഭവൻ ദീനവിലാപഭേദൈഃ |

പ്രസാദിതഃ പ്രാദിത ഭർത്യഭിക്ഷാഃ  
കിമസ്യ നഃ സ്യാദപദം ദയായാഃ || 4.123 ||

ലോലാപതച്ചരണലീലാഹതിക്ഷരിത-  
ഹാലാഹലേ നിജഹണേ  
നൃത്യന്തമപ്രതിഘകൃത്യം തമപ്രതിമ-  
മത്യന്തചാരുവപുഷം |  
ദേവാദിഭിഃ സമയസേവാദരത്വരിത-  
ഹേവാകഘോഷമുഖരൈഃ  
ദ്യുഷ്ടാവധാനമഥ തുഷ്ടാവ ശൗരിമഹി-  
രിഷ്ടാവരോധസഹിതഃ || 4.124 ||

ഹരിചരണസരോജന്യാസധന്യോത്തമാംഗഃ  
ശമിതഗരുഡഭീതിഃ സാനുബന്ധഃ സ നാഗഃ |  
യുഗവിരതിദശായാം യോഗനിദ്രാനുരൂപാം  
ശരണമശരണഃ സൻ പ്രാപ ശയ്യാം തഭീയാം || 4.125 ||

വിവിധമുനിഗണോപജീവ്യതീർത്ഥാ  
വിഗമിതസർപ്പഗണാ പരേണ പുംസാ |  
അഭജത യമുനാ വിശുദ്ധിമഗ്ന്യാം  
ശമിതബഹിർമ്മതസസ്സവാ ത്രയീവ || 4.126 ||

അവധൂതഭുജംഗസംഗദോഷാ  
ഹരിണാ സൂർയസൂതാ പവിത്രിതാ ച |  
അപി തത്പദജന്മനഃ സപത്യാ  
ബഹുമന്തവൃതരാ ഭൃശം ബഭൂവ || 4.127 ||

|| ഇതി കവിതാർകികസിംഹസ്യ സർവതന്ത്രസ്വതന്ത്രസ്യ ശ്രീമഭേക്ഷനാഥസ്യ  
വേദാന്താചാർയസ്യ കൃതിഷു യാദവാഭ്യുദയേ മാഹാകാവ്യേ ചതുർഥഃ സർഗ്ഗഃ ||